

IT-TRIBUNAL TAL-BINI U L-KOSTRUZZJONI

Illum il-5 ta' Diċembru, 2023

Rikors numru: BCT/43/2023 BCT

Membri:

Avukat Christopher L. Vella L.L.B., Dip. Not., LL.D.(Melit.)

Perit Samuel Formosa B.E.&A.(Hons), M.Sc. Arch.(Lond), M.Sc.(Env.Pln.& Mgt.),
A.&C.E.

Ing. Johan A. Psaila B. Eng. (Hons.), Pg. Dipl. (Brunel)

James Dalli

Vs

Awtorità tal-Bini u l-Kostruzzjoni

It-Tribunal

Ra r-rikors tal-appell ipprezentat mill-Perit Roberta Azzopardi għall-appellant nhar l-4 ta' Settembru, 2023 b'referenza għall-penali amministrattiva mibgħuta permezz ta' ittra datata s-16 ta' Awwissu, 2023 fejn hija ppremettiet u talbet is-segwenti:

Nagħmel referenza għall-imejl li rcevejt fis-16 ta' Awwissu 2023 fuq 39, Pearl Jam Penthouse 4, Triq Ta' Gidwet M'Scala, permess PA/6421/22, referenza BCA/P08/0173/2023.

Jien hawn taht iffirmajt il-perit inkarigata mill-kostruzzjoni tal-hames sular u alterazzjonijiet fir-raba' sular, nixtieq nappella għall-multa li inghatat lil James Dalli, fejn niddikjara li l-ebda xogħol ta' kostruzzjoni ma kien qied issir fil-15 ta' Awwissu ghajr tindif.

Ix-xogħol ta' kostruzzjoni tlesta bejn wiehed u iehor xahar iehor.

Ra r-risposta tal-Awtorità li permezz tagħha wiegħbet u eċċepiet is-segwenti:

Illi l-Awtorità appellata qegħda umilment tissottometti li kwalunkwe deċiżjoni meħuda kienet in konformita' ma dak rikjest mil-liġi, u kwindi korretta f'kull aspett;

Illi preliminarjament l-esponenti Awtorità qegħda tissorleva l-fatt li tali appell ma jikkonformax mad-detti tal-artikolu 44 tal-Kap. 623 stante li l-appell ma kienx akkumpanjat ma kopja tad-deċiżjoni tal-Awtorità, kwindi tali appell għandu jiġi dikjarat bħala null;

Illi fit-trattazzjoni tal-każ l-Awtorità appellata ser tkun qiegħda permezz tal-uffiċjali tagħha tippreżenta l-provi n sosten tal-penali amministrattiva;

Għaldaqstant fuq dak suindikat, l-Awtorità appellata qegħda umilment titlob lil dan l-Onor. Tribunal sabiex tiċhad l-appell odjern;

Salv eċċezzjonijiet ulterjuri.

Ra l-atti u d-dokumenti kollha.

Ra l-verbali tas-seduti kollha li seħħew quddiem it-Tribunal.

Ra d-deposizzjonijiet tax-xhieda kollha li tressqu quddiem it-Tribunal.

Ra li l-partijiet iddikjaraw l-istadju tal-provi tagħhom magħluq.

Semgħa it-trattazzjonijiet finali tal-partijiet.

Ra li fis-seduta tas-16 ta' Novembru 2023, l-kawża tħalliet għall-llum għas-sentenza.

Ikkunsidra:

Dan l-appell jittratta penali amministrattiva imposta mill-Awtorità intimata għal raġunijiet li saru xogħlijiet f'gurnata li hija meqjusa bħala festa pubblika u cioè nhar il-ħmistax ta' Awwissu 2023.

L-Awtorità teċepixxi eċċezzjoniji li hija ta' natura preliminari u li għalhekk jeħtieġ li tiġi indirizzata l-ewwel.

Għar-rigward tal-eċċezzjoni numru tnejn u li permezz tagħha qiegħed jiġi eċċepit li l-appell kif intavolat ma huwiex konformi mad-dettami tal-artikolu 44 tal-Kap. 623 tal-Liġijiet ta' Malta, in vista tan-nuqqas ta' kopja tad-deċiżjoni, filwaqt li t-Tribunal jisħaq u jesigi fuq l-importanza li kull element ta' artikolu 44 tal-Kap. 623 tal-Liġijiet ta' Malta għandu jiġi

rispettat, dan l-istess artikolu ma jinkludix piena ta' nullita f'kaz li wiehed mill-elementi indikati hemm ikunu neqsin. Inoltre, dan it-Tribunal ipoggi s-sustanza fuq kwalunkwe formalita' u ghaldaqstant ma jarax li ghandha tintlaqa l-eccezzjoni numru tnejn.

Issa li l-eccezzjoni preliminari hija ndirizzata, it-Tribunal ser jghaddi sabiex jindirizza l-mertu u cioe' jekk l-multa imposta hijiex wahda gustifikata jew le.

L-appellant xehed f'dawn il-proceduri u jghid li dakinhar tal-hmistax t'Awwissu huwa mar fuq il-post in kwistjoni, bhal ma jaghamel ta' kuljum sabiex jara jekk kienx hemm xi ingress ta' ilma. Huwa ikkonferma li hija sit ta' kostruzzjoni pero' sa dakinhar tal-hmistax ta' Awwissu 2023 ix-xoghlijiet kienu ta' kostruzzjoni kienu lesti. Hu jghid li kull ma kien qed jaghamel dakinhar huwa li kien qed jitfa xi materjal zejzed goc-cnut tal-hitant. Ma kien qed jaghamel ebda uzu ta' ghodda u lanqas storbju. L-appellant ikkonferma ukoll li lanqas haddiema ma kien hemm fuq il-post. Hu jghid li kien laqat xi gebra li giet fil-fond sottopost.

Il-Perit tal-Appellant, Roberta Azzopardi, tghid li x-xoghlijiet ta' kostruzzjoni kienu lesti qabel inharget l-penali in kwistjoni.

Xehed ukoll Stephen Mallia bhala rapprezentant tal-Awtorita intimata fejn huwa ikkonferma li hu kien ghamel spezzjoni flimkien ma' kollega tieghu wara li kienu rceview rapport li waqa xi gebel fil-gallarija ta' wara. Hu ikkonferma li ma raw ebda xoghlijiet isiru pero' wasal ghall-konkluzjoni li fil-fatt saru xi xoghlijiet wara li rceview l-ilment u raw li kien waqa xi gebel fil-fond ta' min kien ghamel l-ilment u cioe l-fond sottopost.

It-Tribunal jinnota li r-rapprezentanti tal-Awtorita ma rawx xoghlijiet isiru izda sema lill-appellant icempel lil missieru jghidlu biex ma jattendix fuq is-sit peress li mhux ser isiru xoghlijiet. Hu jikkonferma ukoll li ma sema ebda storbju ta' makkinarju jew storbju iehor li juri li kienu qieghdin isiru xi xoghlijiet. Izda bbaza fuq dak li Stephen Mallia iddeskriva bhala evidenza cirkostanzjali.

It-Tribunal qies dak kollu prezentat u jista' b'konvinzjoni jikkonkludi li ma ngiebet ebda prova li tista' tindika li dakinhar tal-15 ta' Awwissu 2023 kienu qieghdin isiru xoghlijiet. Il-prezenza tas-sid fuq il-post u telefonata li huwa ghamel lil missieru sabiex ma jersaqx 'l hemm ma hijiex bizejjed sabiex wiehed ikun jista' jasal fil-konkluzjoni ta' dan. Minkejja li dan it-

Tribunal ma huwiex forum kriminali fejn l-oneru ta' prova għandu jkun mingħar ebda ombra ta' dubju, huwa xorta mistenni li jkun hemm l-konvinciment u provi sostanzjali li fuq bażi ta' probabilita' jindikaw li dak il-fatt sar. Għaldaqstant it-Tribunal jemmen il-verżjoni tal-appellant li dakinhar kien qiegħed fuq is-sit iżda ma kien qed iwettaq ebda xogħlijiet li jimmeritaw l-imposizzjoni tal-penali amministrattiva.

Għaldaqstant it-Tribunal ser jgħaddi sabiex jilqa' l-appell.

Decide

Għaldaqstant għal dawn ir-ragunijiet hawn fuq imsemmija, it-Tribunal qiegħed jilqa' l-appell tal-appellant James Dalli u jirrevoka l-penali amministrattiva imposta mill-Awtorità tal-Bini u l-Kostruzzjoni, datata 16 ta' Awwissu 2023, li permezz tagħha imponiet penali amministrattiva ta' Hames Mitt Ewro (€500.00).

----- **Vera Kopja** -----

Dr Christopher L. Vella
Chairperson

Perit Samuel Formosa
Membru

Inġ. Johan A. Psaila
Membru